

## हिन्दी प्रादेशिक समाचार

### आकाशवाणी चंडीगढ़

(तिथि 10 सितम्बर 2025, समय 1305 (05 मिनट))

नवनिर्वाचित उपराष्ट्रपति सी. पी. राधाकृष्णन ने दूसरे सर्वोच्च संवैधानिक पद पर अपने निर्वाचन को राष्ट्रवादी विचारधारा की जीत बताया है। श्री राधाकृष्णन ने वर्ष 2047 तक भारत को विकसित राष्ट्र बनाने की दिशा में कार्य करने का संकल्प लिया। जीत के बाद श्री राधाकृष्णन ने मीडिया को बताया कि विपक्षी गठबंधन ने कहा था कि यह चुनाव वैचारिक लड़ाई है, लेकिन मतदान के पैटर्न से हम समझते हैं कि राष्ट्रवादी विचारधारा विजयी हुई है। वहीं, विपक्ष के प्रत्याशी सुदर्शन रेड्डी ने चुनाव में हार के बाद कहा है कि वे विनम्रतापूर्वक परिणाम स्वीकार करते हैं। उन्होंने श्री राधाकृष्णन को नई भूमिका के लिए शुभकामनाएं दी।

सी पी राधाकृष्णन भारत के 15वें उपराष्ट्रपति होंगे। राष्ट्रीय जनतांत्रिक गठबंधन के प्रत्याशी और महाराष्ट्र के राज्यपाल श्री राधाकृष्णन ने आई.एन.डी.आई. गठबंधन के प्रत्याशी और सर्वोच्च न्यायालय के पूर्व न्यायाधीश बी सुदर्शन रेड्डी को 152 वोटों से हराया। मतगणना के बाद राज्यसभा के महासचिव और रिटर्निंग ऑफिसर पी सी मोदी ने यह जानकारी दी

श्री राधाकृष्णन उपराष्ट्रपति के पद पर आसीन होने वाले तमिलनाडु के तीसरे नेता हैं। राष्ट्रपति द्रौपदी मुर्मु ने श्री राधाकृष्णन को उप-राष्ट्रपति चुने जाने पर बधाई दी। सोशल मीडिया पोस्ट में, राष्ट्रपति ने कहा कि श्री राधाकृष्णन का दशकों का सार्वजनिक जीवन में समृद्ध अनुभव देश की प्रगति में महत्वपूर्ण योगदान देगा। प्रधानमंत्री नरेन्द्र मोदी ने श्री सी.पी. राधाकृष्णन से मुलाकात

कर उन्हें उपराष्ट्रपति चुनाव जीतने पर बधाई दी। गृह मंत्री अमित शाह और रक्षा मंत्री राजनाथ सिंह ने भी उन्हें बधाई दी।

---

हरियाणा के मुख्यमंत्री नायब सिंह सैनी ने आज कुरुक्षेत्र में पिपली अनाज मंडी से से पंजाब के बाढ़ प्रभावित क्षेत्रों के लिए राहत सामग्री के 21 ट्रक रवाना किए। मुख्यमंत्री ने कहा की पिछले कई दिनों से पंजाब में बाढ़ के चलते काफी नुकसान हुआ है। मुख्यमंत्री ने कहा कि यह काफी मुश्किल की घड़ी रही है। पंजाब के लोगों को मदद की जरूरत है। हमने पहले भी 135 के करीब राहत सामग्री के ट्रक भेजे हैं।

मुख्यमंत्री ने कहा कि कल प्रधानमंत्री ने पंजाब और हिमाचल का दौरा किया था जिसमें पंजाब को 1600 करोड़ रुपया और हिमाचल को 1500 करोड़ रुपये प्रधानमंत्री के द्वारा दिया गया है. उन्होंने कहा कि यह लोगों के भलाई के लिए लगाया जाएगा क्योंकि वहां काफी नुकसान हुआ हैर लोगों का जीवन एक बार फिर से पटरी पर आए इसलिए यह पैसा दिया गया है.

उन्होंने हरियाणा में फसल खराबे पर कहा कि किसानों के लिए क्षतिपूर्ति पोर्टल आवेदन के लिए खोला हुआ है, जिसमें 160000 से ज्यादा फसल के पंजीकरण हो चुके हैं । उनको उचित मुआवजा दिया जाएगा अब तक साढ़े 10 सालों में हमने 15000 करोड़ से ज्यादा मुआवजा किसानों को दिया है।

---

फरीदाबाद चैम्बर ऑफ कॉमर्स एंड इंडस्ट्रीज़ के महासचिव रोहित रंगटा ने केंद्र सरकार द्वारा घोषित नई पीढ़ी की जीएसटी दरों को उद्योग जगत और आमजन के लिए उत्सवों से पहले का बड़ा तोहफा बताया है।

उन्होंने कहा कि 22 सितम्बर से लागू होने जा रहे ये संशोधित दरें व्यापार और उद्योग के लिए नई ऊर्जा लेकर आएंगी।

श्री रंगटा ने कहा कि नवरात्र और दीपावली जैसे बड़े पर्वों से पहले जीएसटी में किया गया यह बदलाव बाज़ार को गति देगा, जिससे उपभोक्ता लाभान्वित होंगे और व्यापारियों का विश्वास भी मजबूत होगा।

उन्होंने स्पष्ट किया कि नई दरों से न केवल उद्योगों को राहत मिलेगी बल्कि उत्पादन क्षमता में भी वृद्धि होगी। इससे निवेश को प्रोत्साहन मिलेगा और श्रमिकों व मजदूरों के लिए रोजगार के नए अवसर उत्पन्न होंगे।

उन्होंने यह भी कहा कि बदलते आर्थिक परिदृश्य में सरकार का यह कदम सकारात्मक दिशा में बड़ा बदलाव है, जो छोटे और मझोले उद्योगों के लिए विशेष रूप से सहायक सिद्ध होगा।

श्री रंगटा ने आशा व्यक्त की कि आने वाले महीनों में इन दरों का लाभ सीधे तौर पर उपभोक्ताओं तक पहुंचेगा और देश की अर्थव्यवस्था को मजबूती मिलेगी। उन्होंने व्यापारिक समुदाय से अपील की कि वे इस अवसर का अधिकतम लाभ उठाते हुए उत्पादन व नवाचार को बढ़ावा दें।

-----